

TAZZI BIŻ-ŻEJT FIL-FESTA

minn Mons Lawrenz Sciberras

Il-jiem tal-festa li tiġi ċelebrata ta' kull sena fl-ibliet u l-irhula tagħna, huma jiem ta' stennija kbira. Illum qieghdin nghixu fi żmien ta' progress l-aktar kbir; madankollu xorta waħda n-nies tilqa' jiem il-festa bi grad għoli ta' entużjażmu.

Meta wiehed imur jara xi festa, dan jibqa' mistgħaġeb bil-ħafna pavaljuni tad-dawl imdendlin matul it-toroq, biex dawn meta jinxtgħelu idawwluhom u hekk johlqu ambjent ta' festa. Bozoz ta' ilwien differenti; u li jiffirmaw bosta disinni ġeometriċi tassew li jsahhruk. Dawn il-bozoz jista' jonfoħ ir-rih għaliex ma jintfewx. Mhux hekk pero' kien jiġri sa f'it snin ilu, meta l-uniku dawl fil-festi tagħna kienu t-tazzi biż-żejt. Fuq dan is-sugġett nixtieq inwessa dan il-ħsieb tiegħi. Qieghed ukoll ingib ritratt tal-faċcata tal-Knisja tagħna armata bit-tazzi taż-żejt. Hawn sewwa li nżid ngħid li l-mixgħela b'dawk it-tazzi kuluriti kollha kienet issir darba biss, lejlet il-festa, dak inhar tal-ġiggifogu. Għalhekk dik l-istennija kienet xi haġa li mhux faċli tiddekriviha fuq il-karti.



Deskrizzjoni.

Dawn it-tazzi dejjem kuluriti whud minnhom kienu jkunu f'it tawwalin u oħrajn wesgħin. Kien ikollhom ix-xoffa milwija kemmxejn 'l barra, biex imbagħad jiġu marbutin bil-fildiferru b'ħolqa mal-ġenb. Kienu jiġu mdendlin mal-ganċijiet jew ma' l-imsiemer fil-ħitan. Hawn sewwa li nżid ngħid, li barra l-faċcati kienu jiġu mixgħula wkoll arkati tal-hadid, pilandri u l-bqija.

Kif juri sewwa r-ritratt tal-faċcata tal-knisja tagħna kien hemm bżonn ta' numru kbir ta' tazzi. Kienu jippruvaw johlqu disinni anke kuluriti bihom stess, mal-pax u l-kuruna ta' fuqu, mal-palma tazzi hodor u l-ġiuljuwa bojod, li hemm imnaqqxin f'nofs il-faċcata tagħna, in-nome di

Marija taht il-fundispizju, il-hnejjiet u l-pilandri tal-kampnari, il-pilastri maġġuri, il-fondijiet ta' taht l-arloġġi, madwar l-istess arloġġi, il-frizju fuq kollox madwar il-bieb il-kbir. Kieku r-ritratt li għandna huwa bil-kultur, konna nkunu nistgħu naraw in-nisġa ta' ilwien mall-faċċata tal-knisja kollha.

Numru hekk kbir ta' tazzi kienu jiehdu ż-żmien biex jinxteghlu. Għalhekk daww l-irġiel irraq u magħhom xi zghazagh inkarigati minn dan ix-xogħol biex jixgħeluhom, kien ikolhom biċċa xogħol tassew iebsa. Sewwa li inżidu ngħidli li dan kien xogħol perikolużu ta' riskju kbir. Raġel anzjan mill-parroċċa tagħna, li kien inkarigat biex jorbot bil-ħbula t-tuzell tal-festa, għadni niftakar sewwa darba x'qalli dwar min jixgħel it-tazzi. Dan ir-raġel, Ġużep Muscat tal-Werriet qalli li billi hawn ta' Sannat, numru mdaqqas ta' irġiel kienu imdorrijin jixxabtu minn ta' Ċenċ sal-baħar biex jaqdbu l-ħut, għalhekk xejn ma kienet haġa diffiċli li xi talin minnhom jiddendlu mal-ħbula biex jixgħelu daww it-tazzi. Illum ta' Sannat hawn triq li ġġib l-isem Triq Xabbata. Din tfakkar dik id-drawwa tas-Sannatin li jixxabtu għall-ħut.

Kif jinxteghlu

Nibda biex ngħid, li kif jidher mir-ritratt in-numru ta' tazzi li jzejnu l-faċċata minn fuq s'isfel kien wiehed kbir ġmielu. U għalhekk sgrur li kien hemm bżonn ta' aktar minn raġel wiehed biex jixgħelhom. Ġeneralment it-tazzi aktarx li diġa jkunu mdendlin fil-post minn qabel. Mhux f'kull raħal ikun l-istess haġa. Jekk le kull raġel kien ikollu tilar imdaqqas mimli tazzi mdawrin miegħu. L-ewwel iwahħal it-tazza mal-musmar jimlieha biż-żejt u jqieghed ġot-tazza ĊIMBLOR tal-landa wieqaf fuq tlitt saqajn. Iż-zejt ikun qieghed ġo stanjata kbira. F'nofs dan iċ-ċimblor ikun hemm ftala hierġa għal ġoż-zejt. Il-ftala tkun jew tat-tajjar inkella tas-suf halli din tixrob aktar żejt u ma tintefiex ma' l-ewwel buffura riħ.

Il-proċess li jmiss kien kif se jixgħelu it-tazzi. Għalhekk ir-raġel kien ikollu stanjata oħra biż-żennuna milwija l-isfel u din tixgħel bil-pitrolju. Biha huwa kien jixgħel il-ftejjel ta' kull tazza qabel idendilha f'postha. Biex jilhaq daww it-tazzi kollha, r-raġel kien ukoll juża qasba jew injama irqieqa twila biex jixgħelhom. Kien ikun hemm bżonn wkoll numru ta' sliem flimkien ma' xi armar partikulari. Għalhekk dik il-lejla kienet tkun waħda ta' stennija kbira, biex hekk hutna s-Sannatin forsi għal ftit siegħat matul sena shiħa jaraw il-faċċata tixgħel bit-tazzi taż-zejt fil-festa ta' Santa Margerita.

Il-Majjstralata ta' Santa Margerita

Wiehed mill-fenomeni naturali marbutin shiħ mall-festa tagħna hija l-majjstralata ta' Santa Margerita. Għalhekk jekk dan jibda jonfoħ tal-anqas għandu madwar tlitt ijiem. Mela kien ikun hemm riskju fundat li dawn it-tazzi taż-zejt jintfew kollha u dan għaliex il-faċċata tal-knisja tagħna tħares preċiż lejn il-majjstral-tramuntana. U dak il-ferħ tant mistenni minn hutna s-Sannatin kien jispiċċa fix-xejn. L-arċipriet Dun Andri Vella kien jafu sewwa dan, għax għamel aktar minn 50 sena arċipriet. Għalhekk ordna li it-tazzi kienu jitwahħlu għal kenn in-naħha tal-faċċata hekk imsejha ta' Ċenċ. Sa ftit snin ilu l-imsiemer li magħhom kienu jiddendlu t-tazzi kienu għadhom jidhru.

Illum il-progress enormi ha post dawn id-drawwiet sbieħ ta' missirijietna. Pero' sewwa li nzommu dejjem f'moħħna li hafna minn dak li qieghdin ingawdu għaddewhulna b'hafna tbatija missirijietna. U dan jeħtieġ li ngħallmuh lill-uliedna billi innisslu fihom sens qawwi ta' imħabba lejn raħalna u l-istorja tiegħu. Din hija kultura għanja li jeħtieġ li tiġi mharsa anke forsi bi tbatija.